



മലങ്കര സുറിയാനി കത്തോലിക്കാസഭ

CL SC 2/2011

2011-ലെ ദൈവവിളിദിനത്തോടനുബന്ധിച്ച്
ദൈവവിളി കമ്മീഷൻ ചെയർമാൻ അഭിവന്ദ്യ ഏബ്രഹാം മാർ
യൂലിയോസ് മെത്രാപ്പോലീത്ത പുറപ്പെടുവിക്കുന്ന സർക്കുലർ

ആഗോള കത്തോലിക്കാസഭ 2011 മെയ് 15 ഞായറാഴ്ച ദൈവവിളിദിനമായി ആചരിക്കുകയാണല്ലോ. പ്രാദേശിക സഭകൾ എങ്ങനെ ദൈവവിളികളെ പ്രോത്സാഹിപ്പിക്കണമെന്ന് പ. പിതാവ് നിർദ്ദേശിച്ചിട്ടുണ്ട്. (Proposing Vocations as the Local Churches) മലങ്കര സുറിയാനി കത്തോലിക്കാസഭയെ സംബന്ധിച്ച്, അതിന്റെ പ്രഥമസഭാസംബന്ധിച്ച് തിരഞ്ഞെടുത്തിരിക്കുന്ന വിഷയവുമായി (സുവിശേഷകയായ മലങ്കരസഭ) ദൈവവിളി പ്രാർത്ഥനാദിനം ഏറെ ബന്ധപ്പെട്ടിരിക്കുന്നുവെന്ന് പറയേണ്ടതില്ലല്ലോ.

പഴയനിയമത്തിൽ ദൈവം അനേകരെ തന്റെ ശുശ്രൂഷയ്ക്കായി വിളിച്ച്, വേർതിരിച്ച്, ശക്തിപ്പെടുത്തി അയച്ച അനവധി സംഭവങ്ങൾ രേഖപ്പെടുത്തിയിട്ടുണ്ട്. അവർ ദൈവത്തിന് പകരക്കാരായി സംസാരിക്കുന്ന നാവുകളും, ദൈവത്തിനുവേണ്ടി പ്രവർത്തിക്കുന്ന കരങ്ങളും, അവിടുത്തെക്ക് വേണ്ടി ഓടുന്ന കാലുകളുമൊക്കെയായി രൂപാന്തരപ്പെട്ട കഥയാണ് മോശയുടെയും, ജോഷ്വായുടെയും, ഏലിയായുടെയും, ജെറമിയായുടെയുമൊക്കെ ജീവിതങ്ങൾ.

പുതിയനിയമത്തിലെ ദൈവവിളികളെക്കുറിച്ച് പറയുമ്പോൾ, പ്രധാനമെന്ന് തോന്നുന്ന ഏതാനും വസ്തുതകൾ താഴെപ്പറയുന്നവയാണ് :

- 1. ദൈവം ഒരാളെ വിളിക്കുന്നതിന്റെ മാനദണ്ഡം, യേശു അയാളെ ഇഷ്ടപ്പെടുന്നു എന്നുള്ളത് മാത്രമാണ്. ആ വ്യക്തിയുടെ അറിവോ,**

അഴകോ, കഴിവോ, സമ്പത്തോ, കുലമഹിമയോ ഒന്നുമല്ല അളവുകോലായി പരിണമിക്കുന്നത്: “നിങ്ങൾ എന്നെ തിരഞ്ഞെടുക്കുകയല്ല, ഞാൻ നിങ്ങളെ തിരഞ്ഞെടുക്കുകയാണ് ചെയ്തത്” (യോഹ 15:16). മാനുഷികമായ അയോഗ്യതയെ യോഗ്യതയാക്കി പ്പകർത്തുന്ന ദൈവികകാര്യവും ബലഹീനതയെ ബലമാക്കി തീർക്കുന്ന ദൈവികജ്ഞാനവുമാണ് ദൈവവിളിയുടെ നിദാനം.

“മനുഷ്യന്റെ ആഗ്രഹമോ പ്രയത്നമോ അല്ല, ദൈവത്തിന്റെ ദയയാണ് എല്ലാറ്റിന്റെയും അടിസ്ഥാനം” (റോമ 9:16). ദൈവം ഒരാളെ ഇഷ്ടപ്പെട്ടാൽ, ആ വ്യക്തിയെ വിളിച്ച് സ്വന്തമാക്കും. അതുകൊണ്ടാണ് ജൈമിയായുടെ പ്രവചനത്തിൽ നാം വായിക്കുന്നത്: “എനിക്ക് ഇഷ്ടപ്പെട്ട ഇടയന്മാരെ ഞാൻ നിങ്ങൾക്കുതരും; അവർ ജ്ഞാനത്തോടും വിവേകത്തോടുംകൂടെ നിങ്ങളെ പാലിക്കും” (ജെറ3:15).

2. ദൈവവിളി ഒരു ദാനമാണ്: അതു പ്രാർത്ഥനയുടെ ഫലമാണ്.

ഒരു രാത്രി മുഴുവൻ പ്രാർത്ഥനയിൽ ചെലവഴിച്ചശേഷമാണ്, പ്രഭാതത്തിൽ ശിഷ്യരെ തന്റെ അടുത്തേക്ക് വിളിച്ച്, അവരിൽ നിന്ന് പന്ത്രണ്ടുപേരെ തിരഞ്ഞെടുത്തത് (ലൂക്കാ 6:12-13). “തന്റെ വിളി ഭൂമിയിലേക്ക് വേലക്കാരെ അയക്കാൻ വിളവിന്റെ നാഥനോട് പ്രാർത്ഥിക്കുവിൻ” (മത്താ 9:38) എന്ന് കല്പിച്ചത് നമ്മുടെ കർത്താവു തന്നെയാണ്.

3. ദൈവവിളികൾ ദൈവരാജ്യത്തിന്റെ ആവശ്യകതയിൽ നിന്ന് ഉത്ഭവിക്കുന്നു.

ഇസ്രായേൽ ജനത്തിന്റെ അടിമത്വത്തിൽനിന്നും കഷ്ടപ്പാടുകളിൽ നിന്നും അവരെ മോചിപ്പിക്കുവാൻ, അവർക്ക് നേതൃത്വം നൽകുവാൻ നായകരില്ലാത്ത അവസ്ഥയിലാണ് മോശയുടെ വിളി. ജനക്കൂട്ടത്തെ കണ്ടപ്പോൾ യേശുവിന് അവരുടെമേൽ അനുകമ്പ തോന്നി. എന്തെന്നാൽ അവർ ഇടയനില്ലാത്ത ആടുകളെപ്പോലെയാണെന്നു. ലോകത്തിന്റെ സ്ഥിതിയെ വിളഭൂമിയോടുപമിച്ചുകൊണ്ട് യേശു അരുളിച്ചെയ്തത്: “നിങ്ങൾ കണ്ണുകളുയർത്തി വയലുകളിലേക്ക് നോക്കുവിൻ. അവ ഇപ്പോൾ തന്നെ വിളഞ്ഞു കൊയ്ത്തിന് പാകമായിരിക്കുന്നു” (യോഹ 4:35). വിളഞ്ഞുപാകമായ ധാന്യം തക്കസമയത്ത് കൊയ്തെടുക്കുന്നില്ലെങ്കിൽ അവൾ കൊഴിഞ്ഞ് നശിക്കും. നാശമൊഴിവാക്കാൻ ധാരാളം കൊയ്ത്തുകാരുടെ അടിയന്തിരസേവനം ആവശ്യമുണ്ട്.

4. യേശു തന്നെ അനുഗമിക്കുവാൻ ആൾക്കാരെ വിളിക്കുകയും, അവരെ സ്നേഹപൂർവ്വം പരിശീലിപ്പിക്കുകയും ചെയ്യുന്നു. ദൈവരാജ്യത്തിലേക്ക് മനുഷ്യരെ വീശിപ്പിടിക്കുവാൻ നിയോഗിക്കപ്പെടുന്നവരുടെ ഗുണവിശേഷം യേശുവിനെ അറിയുക, സ്നേഹിക്കുക, സ്നേഹത്തെപ്രതി സർവതും ത്യജിക്കുക, മരിക്കുക എന്നുള്ളതാണ്. “ഗോതമ്പുമണി നിലത്തുവീണ് അഴിയുന്നില്ലെങ്കിൽ അത് അതേപടിയിരിക്കും. അഴിയുന്നെങ്കിലോ, അതു വളരെ ഫലം പുറപ്പെടുവിക്കും” (യോഹ 12:24). അവർ യേശുവിനോടൊപ്പം സഹനത്തിന്റെ മാമ്മോദീസാ മുങ്ങുകയും, മരണത്തിന്റെ കാസാ കുടിക്കുകയും വേണം (മർക്കോ 10:38).

ദൈവവിളിയും ഇന്നിന്റെ വെല്ലുവിളിയും.

നാം ജീവിക്കുന്ന സമൂഹത്തിൽ പൗരോഹിത്യത്തിലേക്കും, സന്യാസജീവിതത്തിലേക്കുമുള്ള വിളികൾക്ക് ഘടകവിരുദ്ധമായി പ്രവർത്തിക്കുന്ന ശക്തികളും സ്വാധീനങ്ങളുമുണ്ട്: കമ്പോള സംസ്കാരം യുവജനങ്ങളെ പഠിപ്പിക്കുന്നതു, അവർക്കുവേണ്ടി മാത്രം ജീവിക്കാനാണ്; വേദാരാധനം സേവനം അനുഷ്ഠിക്കുന്നത് ഒരു സാമ്പത്തികനഷ്ടമായി കണക്കാക്കപ്പെടുന്നു. കുഞ്ഞുങ്ങളുടെ സംഖ്യ കുറയ്ക്കുന്നതും പെൺഭ്രൂണങ്ങളെ നശിപ്പിക്കുന്നതും സർവസാധാരണമായിരിക്കുന്നു. അദ്ധ്യാപകർ, നേഴ്സുമാർ, പോലീസ്, അഗ്നിശമനസേന എന്നീ സേവനരംഗങ്ങളിലെല്ലാം വിദേശരാജ്യങ്ങളിൽ വലിയ ജനദൗർലഭ്യം അനുഭവപ്പെടുന്നു. ആയുഷ്കാലം മുഴുവൻ ദീർഘിക്കുന്ന ബന്ധങ്ങൾ ബന്ധനങ്ങളായി കണക്കാക്കപ്പെടുന്നു. അത് വൈദികരുടെയും സന്യാസന്മാരുടെയും വിളിയിൽ മാത്രമല്ല, വിവാഹം കഴിക്കാൻ ആഗ്രഹിക്കുന്നവരുടെ സംഖ്യയും കുറഞ്ഞുവരുന്നതായി കണക്കുകൾ കാണിക്കുന്നു. ഈ സാംസ്കാരിക പശ്ചാത്തലത്തിൽ നിന്നുകൊണ്ടാണ് നാം ഇന്ന് ദൈവവിളി പ്രോത്സാഹിപ്പിക്കുവാൻ പരിശ്രമിക്കുന്നതും പ്രാർത്ഥിക്കുന്നതും.

പൗരോഹിത്യത്തിന്റെയും സന്യാസത്തിന്റെയും വിലയിടിച്ചു കാണിക്കുവാൻ, മാധ്യമങ്ങൾ ബോധപൂർവ്വം ശ്രമിക്കുന്ന വേളയിൽ സഭയിൽ നാം ഒരു പ്രതിസംസ്കാരം സൃഷ്ടിക്കാൻ ശ്രമിക്കണം. യേശുവിന്റെ പകരക്കാരനായി നിന്നുകൊണ്ട് കുദാശവചനങ്ങൾ ഉച്ചരിക്കുകയും, പരിശുദ്ധാത്മാവിനെ വിളിച്ചുവരുത്തുകയും ചെയ്യാൻ വൈദികനുമാത്രമേ ഈ ഭൂമിയിൽ കഴിയുകയുള്ളൂ. അതുകൊണ്ടാണ്

4-ാം നൂറ്റാണ്ടിൽ ജീവിച്ചിരുന്ന വി. അപ്രോ ഇപ്രകാരം പാടിയത്: “അമ്മേ, എന്നോട് പരിഭവം തോന്നരുതേ; നിനക്ക് ഒരു പ്രാവശ്യമല്ലേ യേശുവിന് ജന്മനൽകി കൈകളിലെടുക്കുവാൻ കഴിഞ്ഞുള്ളൂ. എന്നാൽ ഒരു വൈദികൻ എത്രപ്രാവശ്യമാണ് യേശുവിനെ (കുദാശപരമായി) ജനിപ്പിച്ച് കൈകളിൽ എടുക്കുന്നത്? അതുകൊണ്ട് പൗരോഹിത്യത്തിന്റെ കാര്യത്തിൽ നിന്നെക്കാൾ എത്രയോ ഭാഗ്യപ്പെട്ടവനാണ് ഒരു വൈദികൻ.”

പ്രാദേശികസഭയിൽ ദൈവവിളി പ്രോത്സാഹിപ്പിക്കുവാനുള്ള കടമ.

1994-ൽ കുടുംബവർഷമായി ആചരിച്ചപ്പോൾ ജോൺ പോൾ രണ്ടാമൻ മാർപ്പാപ്പ കുടുംബങ്ങൾക്ക് ഒരു കത്തെഴുതി. അതിൽ മാതാപിതാക്കളോടു മാർപ്പാപ്പ ഇപ്രകാരം അഭ്യർത്ഥിച്ചു: പ്രിയ മാതാപിതാക്കളേ, നിങ്ങളുടെ മക്കളിൽ ഒരാളെ എനിക്കുതരണം. ആണായാലും പെണ്ണായാലും ഒരു കുഞ്ഞിനെ ഞാൻ ആവശ്യപ്പെടുന്നത് എന്തിനാണെന്ന് നിങ്ങൾക്കറിയാമോ? ദൈവസ്നേഹത്തെപ്പറ്റി, അവരിലൂടെ ലോകമെങ്ങും പ്രഘോഷിക്കാൻ. അങ്ങനെ നിങ്ങൾ തരുന്ന മകൻ / മകൾ നിങ്ങളുടെ കുടുംബത്തിന് വലിയൊരു അനുഗ്രഹം ആയിരിക്കും (A Letter to the Families)

ശബ്ദമുഖരിതമായ ഇന്നത്തെ സമൂഹത്തിൽ യേശുവിന്റെയും സഭയുടെയും ശബ്ദം ഇന്ന് കേൾക്കപ്പെടുന്നില്ല; കേട്ടാൽ തന്നെ അവഗണിക്കുകയും ചെയ്യുന്നു. നിരാശരാകാതെ ധൈര്യപൂർവ്വം വ്യക്തികളോടും കുടുംബങ്ങളോടും ഈ വിഷയം ആവർത്തിച്ചു പറയാൻ നാം ബാധ്യസ്ഥരായിരിക്കുന്നു.

ദൈവവിളികൾ ബോധപൂർവ്വം നട്ടുനന്നുവളർത്താനുള്ള കടമ ക്രൈസ്തവസമൂഹം മുഴുവന്റെയുമാണ്. ക്രൈസ്തവ സമൂഹങ്ങൾക്ക് നേതൃത്വം കൊടുക്കുന്ന വൈദികർ വഹിക്കേണ്ട പങ്കിനെപ്പറ്റി പ. മാർപ്പാപ്പ പ്രത്യേകം എടുത്തുപറയുന്നുണ്ട്. മതബോധനം, ബാലജനസഖ്യം, മദ്ബഹായിൽ ശുശ്രൂഷിക്കുന്നവരുടെ സഖ്യം, യുവജനസംഘടന എന്നിവയിലെല്ലാം അവസരം കിട്ടുമ്പോൾ ഈ വിഷയം സംസാരിക്കുകയും പ്രാർത്ഥിക്കുകയും വേണം. പൗരോഹിത്യത്തിലേക്ക് മാത്രമല്ല, സന്യാസ ജീവിതത്തിലേക്കും, മിഷണറിയായും പോകാനാഗ്രഹിക്കുന്ന യുവതിയുവാക്കളെ അതിനായി പ്രോത്സാഹിപ്പിക്കണം.

സഭയുടെ സേവനരംഗങ്ങളിൽ സന്യാസികളുടെ സാന്നിധ്യം ആവശ്യമാണ്. ദൈവവിളികൾ റിക്രൂട്ട് ചെയ്യുന്നതിൽ

ഇടവകവികാരിയുടെ അറിവും സമ്മതവും ആവശ്യമാണ്. അതുപോലെ അവരവരുടെ റീത്തിൽപ്പെടാത്ത രൂപതകളിലും സന്യാസസഭകളിലും അർത്ഥി / അർത്ഥിനിയായി ചേരുന്നതിന് രൂപതാധ്യക്ഷന്റെ അനുമതിയും മുൻകൂറായി വാങ്ങിയിരിക്കണം.

സ്വന്തം വിളിയെക്കുറിച്ച് സന്തോഷവും നന്ദിയുമുള്ളവർ വൈദികൻ പൗരോഹിത്യ - സന്യാസവിളികളെ പ്രോത്സാഹിപ്പിക്കുവാൻ പരിശ്രമിക്കും. ഒരു വൈദികനെ സംബന്ധിച്ച്, വിശ്വാസത്തോടും ഭക്തിയോടും കൂടിയുള്ള വി.കുർബാനയുടെ അർപ്പണം, വ്യക്തിപരമായ പ്രാർത്ഥനാ ജീവിതം, ആടുകൾക്ക് വേണ്ടി മുഴുസമയം കഷ്ടപ്പെടുന്ന ഇടയജീവിതം, എന്നിവയാണ് യുവതലമുറയെ ആകർഷിക്കുന്നത്. കൂടാതെ മദ്ബഹായിൽ ശുശ്രൂഷിക്കുന്ന കുട്ടികളെ പ്രത്യേകമായി കരുതി പ്രോത്സാഹിപ്പിക്കുകയും, പൗരോഹിത്യത്തിന്റെ തണലിൽ അവരെ വളർത്തുകയും വേണം.

മെയ് 15 ഞായറാഴ്ച മാത്രമല്ല, തുടർന്നും കർത്താവിന്റെ ആഗ്രഹത്തെ മാനിച്ചുകൊണ്ട് നമ്മുക്ക് ദൈവവിളികൾക്കായി പ്രാർത്ഥിക്കാം. ഇക്കാര്യത്തിൽ പിതാക്കന്മാരുടെയും, പ്രത്യേകിച്ച് മാതാക്കളുടെയും പ്രാർത്ഥന ദൈവസന്നിധിയിൽ വിലപ്പെട്ടതാണ്. നമ്മുടെ സഭയിൽ സമർപ്പണജീവിതം നയിക്കുന്ന വൈദികർക്കും സന്യാസ്തർക്കും വേണ്ടിയും പ്രാർത്ഥിക്കാം. അവരെ ബഹുമാനിക്കുകയും, പ്രോത്സാഹിപ്പിക്കുകയും ചെയ്യാം. അതും പരോക്ഷമായി ദൈവവിളികളുടെ പരിപോഷണമാണ്.

എല്ലാ ദൈവവിളികളെയും പ. ദൈവമാതാവിന്റെ മാതൃസഹജമായ സംരക്ഷണത്തിന് സമർപ്പിച്ചുകൊള്ളുന്നു. ദൈവം അനുഗ്രഹിക്കട്ടെ!

എന്ന്,


മുവാറ്റുപുഴ
 05.05.2011

ഏബ്രഹാം മാർ യൂലിയോസ് മെത്രാപ്പോലീത്ത
 ദൈവവിളിക്കമ്മീഷൻ ചെയർമാൻ

N.B: ഈ സർക്കുലർ ദൈവവിളിദിനമായ മെയ് 15-ാം തീയതി ഞായറാഴ്ച വി. കുർബാന മദ്ധ്യേ നമ്മുടെ എല്ലാ പള്ളികളിലും മിഷൻ കേന്ദ്രങ്ങളിലും വായിക്കേണ്ടതാണ്.